



قرآن مجید میں اختلاط مرد و زن کے احکام

مختلف تعبیرات کی تفہیم اور تجزیہ

(۳)

آیت حجاب کے احکام

سورہ احزاب (۳۳) کی آیت ۵۳ میں نبی صلی اللہ علیہ وسلم کی ازواج سے متعلق اہل ایمان کو خاص ہدایات

دی گئی ہیں۔ ارشاد باری تعالیٰ ہے:

”ایمان والو، تم نبی کے گھروں میں مت جایا کرو، الا یہ کہ تم کو کسی کھانے پر آنے کی اجازت دی جائے۔ اس طرح کہ اُس کی تیاری کے منتظر نہ رہو، بلکہ جب تم کو بلایا جائے تو داخل ہو، پھر جب کھانا کھا لو تو منتشر ہو جاؤ اور باتوں میں لگے ہوئے بیٹھ نہ رہو۔ اس سے پیغمبر کو اذیت ہوتی ہے، مگر وہ تمہارا لحاظ کرتے ہیں اور اللہ حق بات کہنے میں کسی کا لحاظ نہیں کرتا۔ اور تمہیں جب نبی کی بیویوں سے کوئی چیز مانگنی ہو تو پردے کے پیچھے سے مانگو۔“

يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ إِلَى طَعَامٍ غَيْرٍ نَظِيرٍ إِنَّهُ وَلَكِنْ إِذَا دُعِيتُمْ فَادْخُلُوا فَإِذَا طَعِمْتُمْ فَانْتَشِرُوا وَلَا مُسْتَأْنِسِينَ لِحَدِيثٍ إِنَّ ذَلِكُمْ كَانَ يُؤْذَى النَّبِيَّ فَيَسْتَجِی مِنْكُمْ وَاللَّهُ لَا يَسْتَجِی مِنَ الْحَقِّ وَإِذَا سَأَلْتُمُوهُنَّ مَتَاعًا فَسْأَلُوهُنَّ مِنْ وَرَاءِ حِجَابٍ ذَلِكُمْ أَطْهَرُ لِقُلُوبِكُمْ وَقُلُوبِهِنَّ وَمَا كَانَ

لَكُمْ أَنْ تُؤْذُوا رَسُولَ اللَّهِ وَلَا أَنْ
تَنْكِحُوا أَرْوَاحَهُ مِنْ بَعْدِهِ أَبَدًا إِنَّ
ذَلِكَ كَانَ عِنْدَ اللَّهِ عَظِيمًا۔
یہ تمہارے دلوں کے لیے بھی زیادہ پاکیزہ طریقہ
ہے اور ان کے دلوں کے لیے بھی۔ تمہارے لیے
جائز نہیں کہ تم اللہ کے رسول کو تکلیف پہنچاؤ اور نہ
یہ جائز ہے کہ اُس کے بعد تم اُس کی بیویوں سے کبھی
نکاح کرو۔ اللہ کے نزدیک یہ بڑی سنگین بات
ہے۔“

اس آیت کو احادیث اور تفسیری لٹریچر میں آیت حجاب کا عنوان دیا جاتا ہے۔ شان نزول کی روایات میں
بیان ہوا ہے کہ یہ ہدایت اس موقع پر نازل ہوئی جب سیدہ زینب رضی اللہ عنہا کے ساتھ نبی صلی اللہ علیہ وسلم
کے نکاح کے بعد کچھ لوگ جو ویسے کے کھانے کے لیے مدعو تھے، آپ کے حجرے میں بلا ضرورت دیر تک
خوش گپیوں میں مصروف رہے اور یہ احساس نہیں کیا کہ نبی صلی اللہ علیہ وسلم اور اہل خانہ کو اس سے زحمت ہو
رہی ہے (بخاری، رقم ۴۵۱۳)۔

اس تناظر میں آیت میں نبی صلی اللہ علیہ وسلم کے گھر میں جانے اور ٹھہرنے کے آداب بیان کرنے کے
ساتھ ساتھ ایک خاص پابندی یہ عائد کی گئی ہے کہ ازواج مطہرات سے کوئی چیز مانگنی ہو یا کوئی بات پوچھنی ہو تو
لوگ ان کے گھروں میں داخل ہو کر ورنہ مانگیں، بلکہ باہر کھڑے رہ کر پردے کی اوٹ سے بات کریں۔
فرمایا ہے کہ آپ کی ازواج کے ساتھ غیر مردوں کا میل جول اور اختلاط اللہ کے رسول کے لیے اذیت کا موجب
ہو سکتا ہے، جس سے مسلمانوں کو گریز کرنا چاہیے۔ پھر اسی بنیاد پر آپ کے بعد آپ کی ازواج سے نکاح کرنے کو
عام مسلمانوں کے لیے ممنوع ٹھہرایا گیا اور اسے اللہ کے ہاں ایک نہایت سنگین بات قرار دیا گیا ہے۔

روایات سے معلوم ہوتا ہے کہ ازواج مطہرات پر حجاب کی پابندی کے لیے بعض صحابہ، مثلاً سیدنا عمر کی
طرف سے پہلے سے ایک خواہش اور اصرار موجود تھا، جس کا محرک یہ تھا کہ نبی صلی اللہ علیہ وسلم کی ازواج کی
خاص حیثیت کے تناظر میں ان کے متعلق تقدس و احترام کو یقینی بنایا جائے۔ چنانچہ سیدنا عمر ازواج مطہرات کو
اس کی تلقین کرنے کے علاوہ نبی صلی اللہ علیہ وسلم سے بھی گزارش کرتے رہتے تھے کہ ہر شخص کو آپ کی ازواج
کے ساتھ میل ملاقات اور ان تک رسائی کی اجازت نہیں ہونی چاہیے۔ چنانچہ اس ہدایت کے نزول کے بعد
ازواج مطہرات کو بھی اس کا پابند کر دیا گیا کہ وہ بلا ضرورت گھر سے باہر نہ نکلیں اور اگر نکلتی ہیں تو اپنے پورے

جسم کو اس طرح چھپا کر نکلیں کہ کسی غیر محرم کی ان پر نظر نہ پڑ سکے۔

صحیح بخاری میں سیدنا انس روایت کرتے ہیں کہ عمر بن الخطاب رضی اللہ عنہ نے رسول اللہ صلی اللہ علیہ وسلم سے عرض کی کہ:

”یا رسول اللہ، آپ کے پاس نیک اور بدہر طرح کے لوگ آتے ہیں، بہتر ہے کہ آپ امہات المؤمنین کو پردے میں رہنے کی ہدایت فرمادیں۔ چنانچہ اللہ تعالیٰ نے حجاب کی آیت نازل کر دی۔“

یا رسول اللہ، یدخل علیک البر والفاجر فلو أمرت أمهات المؤمنین بالحجاب، فأنزل اللہ آية الحجاب۔ (رقم ۴۷۹۰)

عبداللہ بن عباس رضی اللہ عنہ بیان کرتے ہیں کہ:

”سیدنا عمر نے نبی صلی اللہ علیہ وسلم سے کہا کہ آپ کو حجاب کی پابندی لگانی چاہیے، کیونکہ آپ کی بیویاں عام خواتین کی طرح نہیں ہیں اور یہ ازواج کے دلوں کے لیے بھی زیادہ پاکیزہ ہوگا۔ چنانچہ اللہ تعالیٰ نے یہ آیت نازل کر دی کہ ”اے ایمان والو، پیغمبر کے گھروں میں مت داخل ہوا کرو۔“

فقال عمر: یا رسول اللہ، لو اتخذت حجاباً، فإن نساءك لسن كسائر النساء، وذلك أظھر لقلوبھن، فأنزل اللہ: ﴿يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ﴾ (طبرانی، المعجم الاوسط، رقم ۵۶۵۸۔ الدر المنثور ۱۰۷/۱۲۔ فتح الباری ۱۵۰/۱۰)

عبداللہ بن مسعود رضی اللہ عنہ بیان کرتے ہیں:

”سیدنا عمر نے نبی صلی اللہ علیہ وسلم کی ازواج کو حجاب کرنے کو کہا تو سیدہ زینب نے کہا کہ اے ابن الخطاب، انک لتغار علينا والوحي ينزل في بيوتنا فأنزل اللہ: ﴿وَإِذَا سَأَلْتُمُوهُنَّ مَتَاعًا فَسَأَلُوهُنَّ مِنْ وَرَاءِ حِجَابٍ﴾۔ (تفسیر الطبری ۱۶۵/۱۹)

أمر عمر نساء النبي صلى الله عليه وسلم بالحجاب فقالت زينب: يا ابن الخطاب، إنك لتغار علينا والوحي ينزل في بيوتنا فأنزل اللہ: ﴿وَإِذَا سَأَلْتُمُوهُنَّ مَتَاعًا فَسَأَلُوهُنَّ مِنْ وَرَاءِ حِجَابٍ﴾۔ (تفسیر الطبری ۱۶۵/۱۹)

عامر شعبی کی روایت ہے:

”سیدنا عمر کا گزرنے نبی صلی اللہ علیہ وسلم کی ازواج کے پاس سے ہوا جو دیگر خواتین کے ساتھ مسجد میں

قال: مرّ عمر على نساء النبي صلى الله عليه وسلم وهو مع النساء في

تھیں۔ عمر نے ان سے کہا کہ آپ لوگ حجاب میں رہا کریں، کیونکہ آپ کا درجہ عام خواتین سے بڑھ کر ہے، ایسے ہی جیسے آپ کے شوہر کا درجہ عام مردوں سے زیادہ ہے۔ اس کے بعد کچھ وقت ہی گزرا تھا کہ اللہ تعالیٰ نے آیت حجاب نازل کر دی۔“

المسجد فقال له: احتجبن فإنّ لكنّ على النساء فضلاً، كما أنّ لزوجكنّ على الرجال الفضل، فلم يلبثوا إلّا يسيراً حتى أنزل الله آية الحجاب. (تفسير الثعلبي ۵۹/۸)

حافظ ابن حجر شان نزول سے متعلق مختلف روایات کا حاصل یوں بیان کرتے ہیں:

”حاصل یہ ہے کہ سیدنا عمر کے دل میں اس بات سے نفرت پیدا ہوئی کہ غیر محرم لوگ نبی صلی اللہ علیہ وسلم کی ازواج کو دیکھا کریں، یہاں تک کہ انھوں نے نبی صلی اللہ علیہ وسلم سے واضح طور پر گزارش کی کہ آپ اپنی بیویوں کو حجاب میں رکھا کریں۔ عمر اس پر اصرار کرتے رہے، یہاں تک کہ آیت حجاب نازل ہو گئی۔ پھر اس کے بعد سیدنا عمر مزید یہ چاہتے تھے کہ امہات المؤمنین خود کو بالکل لوگوں کے سامنے بھی نہ لایا کریں، چاہے ان کا پورا جسم ڈھکا ہوا ہو، (یعنی گھروں سے باہر ہی نہ نکلا کریں)۔ عمر نے اس میں بہت زیادہ سختی کرنا چاہی، لیکن نبی صلی اللہ علیہ وسلم نے اس سے منع کر دیا اور دفع مشقت اور رفع حرج کے پہلو سے ازواج کو اجازت دی کہ وہ اپنی ضروریات کے لیے باہر نکل سکتی ہیں۔“

والحاصل أنّ عمر وقع في قلبه نفرة من اطلاع الأجانب على الحريم النبوي حتى صرح بقوله له ﷺ: «احجبن نسائك»، وأكّد ذلك إلى أن نزلت آية الحجاب، ثم قصّد بعد ذلك أن لا يُبدین أشخاصهنّ أصلاً ولو كنّ مستترات، فبالغ في ذلك، فمنع منه، وأذن لهنّ في الخروج لحاجتهنّ دفعاً للمشقة ورفعاً للحرج. (فتح الباری ۵۱۳/۱۰)

امہات المؤمنین کی امتیازی علامت

اس پس منظر میں عہد نبوی اور عہد صحابہ و تابعین میں حجاب کو امہات المؤمنین سے متعلق ایک خصوصی

حکم سمجھا جاتا تھا، اور صحابہ و تابعین حجاب، یعنی غیر مردوں کی نگاہوں سے اوچھل رہنے کی پابندی کو نبی صلی اللہ علیہ وسلم کی ازواج کی ایک خصوصی اور امتیازی علامت کے طور پر کرتے تھے۔

یہ روایات مختلف نوعیت کی ہیں اور انھیں نوعیت کے اعتبار سے حسب ذیل تین اقسام میں تقسیم کیا جاسکتا ہے: پہلی قسم کی روایات وہ ہیں جن میں حجاب کو کسی خاتون کے ساتھ نبی صلی اللہ علیہ وسلم کے ساتھ نکاح کی ایک لازمی شرط کے طور پر بیان کیا گیا ہے۔ یہ حسب ذیل ہیں:

بنو قریظہ کے واقعے کے بعد ریحانہ بنت شمعون رضی اللہ عنہا نے اسلام قبول کر لیا تو نبی صلی اللہ علیہ وسلم نے انھیں نکاح کی پیش کش کی۔ روایات اس باب میں مختلف ہیں کہ انھوں نے آپ کی پیش کش کا کیا جواب دیا، تاہم روایات اس پر متفق ہیں کہ ان کو نکاح کی پیش کش حجاب کے لازم کیے جانے کے ساتھ مشروط تھی۔

ابن اُتخ کی روایت ہے:

وعرض علیہا أن یعتقہا ویزوجہا
ویضرب علیہا الحجاب، فقالت:
یا رسول اللہ، بل تترکني فی ملکي
أخف علی وعلیک۔
(ابن حجر، الاصابہ ۸/۱۳۶)

”آپ نے انھیں آزاد کر کے نکاح کرنے کی پیش کش کی اور یہ کہ اس صورت میں ان پر حجاب کا حکم لاگو کیا جائے گا، لیکن ریحانہ نے کہا کہ یا رسول اللہ، آپ بس مجھے اپنی ملکیت میں رہنے دیں، (یعنی نکاح نہ کریں)۔ اس سے آپ کو بھی آسانی رہے گی اور مجھے بھی، (یعنی میں حجاب کی پابندی سے آزاد رہوں گی)۔“

اس کے برخلاف محمد بن کعب کی روایت میں یہ بیان ہوا ہے کہ وہ آپ کی پیش کش کو قبول کرتے ہوئے آپ کی زوجیت میں آگئیں:

فخیرہا رسول اللہ ﷺ، فاخترت
الإسلام، فأعتقہا وتزوجہا وضرب
علیہا الحجاب۔ (الاصابہ ۸/۱۳۶)
”آپ نے ان کو اختیار دیا اور انھوں نے اسلام قبول کرنے کا فیصلہ کر لیا۔ پھر آپ نے ان کو آزاد کر کے ان سے نکاح کر لیا اور ان پر حجاب لازم کر دیا۔“

ایک روایت کے مطابق خود سیدہ ریحانہ اپنے متعلق یہ بیان کرتی تھیں کہ:

وكان یقسم لی کما كان یقسم لئنسائه، ”آپ نے اپنی دوسری بیویوں کی طرح میرے

وضرب علی الحجاب۔ لیے بھی باری کا دن مقرر کیا اور مجھ پر حجاب لازم

(ابن سعد، الطبقات الکبریٰ ۸/۱۳۰) کیا گیا۔“

اسی طرح جب غزوہ خیبر سے واپسی پر راستے میں نبی صلی اللہ علیہ وسلم نے صفیہ بنت حبی رضی اللہ عنہا کو اپنے لیے چن لیا تو مسلمانوں میں چہ میگوئیاں ہونے لگیں کہ آپ انھیں کس حیثیت سے اپنے پاس رکھیں گے؟ انس رضی اللہ عنہ بیان کرتے ہیں:

فقال المسلمون: إحدى أمهات المؤمنين أو ما ملکت یمینہ؟ قالوا: فإن حببها فہی إحدى أمهات المؤمنين وإن لم یحببها فہی مما ملکت یمینہ، فلما ارتحل وطالها خلفه ومد الحجاب۔ (بخاری، رقم ۴۲۱۳)

”مسلمانوں نے کہا کہ یہ امہات المؤمنین میں سے ایک ہیں یا آپ کی باندی؟ لوگوں نے کہا کہ اگر آپ نے ان پر حجاب عائد کیا تو وہ امہات المؤمنین میں سے ہوں گی، ورنہ آپ کی باندی۔ جب آپ کوچ کرنے لگے تو آپ نے صفیہ کے بیٹھنے کے لیے اپنی سواری کے پیچھے جگہ بنائی اور حجاب لٹکا دیا۔“

نبی صلی اللہ علیہ وسلم کے نکاح کا ایک اور واقعہ بنو کندہ کی خاتون اسماء بنت نعمان کے حوالے سے روایات میں بیان ہوا ہے۔ ابواسید ساعدی رضی اللہ عنہ، رسول اللہ صلی اللہ علیہ وسلم کے نمائندے کے طور پر اسماء بنت نعمان کو، جن سے نبی صلی اللہ علیہ وسلم کا نکاح ہوا تھا، ان کے گھر سے لینے کے لیے گئے تو اسماء نے انھیں اپنے پاس طلب کیا، لیکن ابواسید نے ان سے کہا:

أن نساء رسول اللہ صلی اللہ علیہ وسلم لا یراہن أحد من الرجال، قال أبو أسید: وذلك بعد أن نزل الحجاب۔ (ابن سعد، الطبقات الکبریٰ ۸/۱۱۴)

”رسول اللہ صلی اللہ علیہ وسلم کی بیویوں کو کوئی دوسرا مرد نہیں دیکھ سکتا۔ ابواسید کہتے ہیں کہ یہ واقعہ حجاب کا حکم نازل ہونے کے بعد کا تھا۔“

دوسری نوعیت کی روایات وہ ہیں جن سے واضح ہوتا ہے کہ صحابہ و تابعین نے نبی صلی اللہ علیہ وسلم کے حرم میں موجود مختلف خواتین کے ساتھ آپ کے رشتے کی نوعیت متعین کرنے کے لیے حجاب کی پابندی سے استدلال کیا۔ یہ روایات درج ذیل ہیں:

نبی صلی اللہ علیہ وسلم کی وفات کے بعد بعض ازواج کے متعلق صحابہ میں اس حوالے سے سوال پیدا ہوا کہ

نبی صلی اللہ علیہ وسلم نے ان کو کس حیثیت میں اپنے پاس رکھا تھا؟ تو ان کی ازدواجی حیثیت کی تعیین کے لیے بھی اکابر صحابہ نے ان کے لیے باری کا دن مقرر کیے جانے کے علاوہ حجاب لازم کیے جانے کا حوالہ دیا۔

سیدنا عمر اور سیدنا ابو ہریرہ رضی اللہ عنہما نے سیدہ صفیہ کی حیثیت کو واضح کرتے ہوئے فرمایا:

”أن رسول الله صلى الله عليه وسلم ضرب عليها الحجاب فكان يقسم لها كما يقسم للنساء.“ (الطبقات الكبرى ۱۰۱/۸)

”نبی صلی اللہ علیہ وسلم نے ان پر حجاب لازم کیا اور ان کے لیے اسی طرح باری مقرر کی تھی، جیسے باقی بیویوں کے لیے کی تھی۔“

اسی طرح سیدہ جویریہ کی حیثیت کو واضح کرتے ہوئے سیدنا عمر نے فرمایا کہ:

”أن رسول الله صلى الله عليه وسلم ضرب على جويرة الحجاب، وكان يقسم لها كما يقسم للنساء.“ (المستدرک علی الصحیحین، رقم ۶۸۸۱)

”نبی صلی اللہ علیہ وسلم نے سیدہ جویریہ پر حجاب لازم کیا اور ان کے لیے دن گزارنے کی باری بھی مقرر کی تھی، جیسے باقی ازواج کے لیے کی تھی۔“

تابعین کے آثار میں بھی حجاب کا ذکر اسی پہلو سے ملتا ہے۔ چنانچہ عہد تابعین میں ارباب سیرت میں سیدہ جویریہ رضی اللہ عنہا کے متعلق اختلاف ہوا کہ وہ کس حیثیت سے رسول اللہ صلی اللہ علیہ وسلم کے پاس رہیں۔ اس تناظر میں امام زہری نے کہا:

”كانت جويرة من أزواج رسول الله صلى الله عليه وسلم وكان قد ضرب عليها الحجاب وكان يقسم لها كما يقسم للنساء.“ (ابن سعد، الطبقات الكبرى ۹۴/۸)

”وہ رسول اللہ صلی اللہ علیہ وسلم کی زوجہ تھیں۔ آپ نے ان پر حجاب لازم کیا تھا اور دوسری ازواج کی طرح ان کے لیے بھی باری کا دن مقرر فرمایا تھا۔“

عبدالرزاق کی روایت میں ہے کہ امام زہری نے کہا:

”ضرب على صفية وجويرة الحجاب وقسم لهما النبي ﷺ كما قسم للنساء.“ (مصنف عبدالرزاق، رقم ۱۳۱۴۹)

”سیدہ صفیہ اور سیدہ جویریہ پر حجاب لازم کیا گیا اور ان دونوں کے لیے نبی صلی اللہ علیہ وسلم نے باقی ازواج کی طرح باری مقرر کی۔“

مقریزی نے سیدہ جویریہ کی ازدواجی حیثیت سے متعلق روایات کی تنقیح کا نتیجہ یوں بیان کیا ہے:

وأثبت الأقوال: أن النبي ﷺ قضى عنها كتابتها وأعتقها وتزوجها، وضرب عليها

الحجاب، وقسم لها كما يقسم لنسائه. (امتناع الاسماع ۸۵/۶)

اسی طرح ابوسعید بن وہب اپنے والد سے نقل کرتے ہیں کہ انھوں نے سیدہ ریحانہ کی حیثیت واضح کرتے ہوئے کہا:

وکانت من نسائه يقسم لها كما يقسم
لنسائه، وضرب رسول الله عليها
الحجاب. (ابن سعد، الطبقات الکبریٰ ۸/۹۴)

”وہ آپ کی ازواج میں سے تھیں۔ آپ دوسری
ازواج کی طرح انھیں بھی باری کا دن دیا کرتے
تھے اور آپ نے ان پر حجاب بھی لازم کیا تھا۔“

تیسری نوعیت کی روایات وہ ہیں جن سے واضح ہوتا ہے کہ صحابہ نے بعض ایسی خواتین کے شرعی احکام طے کرنے کے لیے جن سے نبی صلی اللہ علیہ وسلم نے نکاح کے بعد رخصتی سے قبل علیحدگی اختیار کر لی تھی، اس نکتے کو بنیاد بنایا کہ ان پر حجاب کی پابندی لازم نہیں کی گئی تھی۔

امام ماوردی رحمہ اللہ کے استقصا کے مطابق یہ حسب ذیل آٹھ خواتین تھیں:

۱۔ اسماء بنت النعمان

۲۔ لیلیٰ بنت الحطیم

۳۔ عمرہ بنت یزید

۴۔ عالیہ بنت زبید

۵۔ فاطمہ بنت ضحاک

۶۔ قتیبہ بنت قیس

۷۔ ملیکہ بنت کعب

۸۔ بنو عفان کی ایک خاتون

ماوردی کے بیان کے مطابق ان میں سے تین، یعنی عمرہ بنت یزید، عالیہ بنت زبید اور فاطمہ بنت ضحاک کی رخصتی ہوئی اور بعد میں آپ نے ان کو طلاق دے دی، جب کہ باقی پانچ سے آپ نے مختلف اسباب سے رخصتی سے قبل ہی علیحدگی اختیار فرمائی (ماوردی، الحاوی الکبیر ۹/۲۸)۔

عہد صحابہ میں جب ان میں سے بعض خواتین نے نکاح کرنا چاہا تو بعض صحابہ نے اس بنیاد پر اس پر اعتراض کیا کہ وہ نبی صلی اللہ علیہ وسلم کی منکوحہ ہونے کی وجہ سے آپ کے بعد کوئی نکاح نہیں کر سکتیں، تاہم یہ معلوم

ہونے پر کہ نبی صلی اللہ علیہ وسلم نے ان پر حجاب کی پابندی لازم نہیں کی تھی، جو کہ امہات المؤمنین کے لیے ایک خصوصی حکم تھا، ان کے نکاح کے فیصلے کو جائز تسلیم کر لیا گیا۔

عبداللہ بن عباس رضی اللہ عنہما کہتے ہیں کہ نبی صلی اللہ علیہ وسلم کا نکاح اسماء بنت نعمان رضی اللہ عنہا سے ہوا، لیکن رخصتی سے قبل علیحدگی ہو گئی۔ آپ کی وفات کے بعد اسماء نے مہاجر بن ابی امیہ سے نکاح کر لیا تو سیدنا عمر نے اس پر انھیں سزا دینا چاہی، (کیونکہ امہات المؤمنین کے لیے کسی اور سے نکاح کرنا ممنوع تھا)۔ اس پر اسماء بنت نعمان نے یہ دلیل پیش کی:

و اللہ ما ضرب علی الحجاب ولا سمیت بأُم المؤمنین.
(المستدرک علی الصحیحین، رقم ۶۹۱۷)

”بخدا، نہ تو مجھ پر حجاب کا حکم نافذ کیا گیا اور نہ مجھے ام المؤمنین قرار دیا گیا۔“

اسماء نے کہا کہ:

اتق اللہ یا عمر، إن كنت من أمہات المؤمنین فاضرب علی الحجاب وأعطني ما أعطيتهن. (طبرانی، المعجم الکبیر، رقم ۱۷۷۱۴)

”اے عمر، اللہ سے ڈرو۔ اگر میں امہات المؤمنین میں سے ہوں تو مجھ پر حجاب بھی لازم کرو اور مجھے (بیت المال سے) جو وظیفہ ان کو دیتے ہو، مجھے بھی دو۔“

مراد یہ تھی کہ چونکہ رخصتی سے قبل ہی علیحدگی ہو گئی تھی، اس لیے مجھ پر امہات المؤمنین کے مخصوص شرعی احکام لاگو نہیں ہوتے۔ چنانچہ سیدنا عمر نے انھیں سزا دینے کا فیصلہ واپس لے لیا۔

اسی طرح قتیبہ بنت قیس رضی اللہ عنہا کا نکاح نبی صلی اللہ علیہ وسلم کے ساتھ بالکل آخری دنوں میں ہوا، لیکن رخصتی سے قبل آپ کا انتقال ہو گیا۔ بعد میں عکرمہ رضی اللہ عنہ نے ان سے نکاح کر لیا تو ابو بکر رضی اللہ عنہ نے کہا کہ میرا یہ جی چاہتا ہے کہ ان دونوں کو ان کے گھر سمیت جلا دوں، لیکن عمر رضی اللہ عنہ نے کہا کہ:

ما هي من امہات المؤمنین ولا دخل بها النبي صلی اللہ علیہ وسلم ولا ضرب علیها الحجاب.
(المستدرک علی الصحیحین، رقم ۶۹۱۸)

”وہ امہات المؤمنین میں سے نہیں ہے۔ نہ اس کی رخصتی ہوئی اور نہ اس پر حجاب عائد کیا گیا۔“

شعبی کی روایت میں ہے کہ سیدنا عمر نے کہا:

يا خليفة رسول الله، أنها ليست
من نسائه أنها لم يخيّرهما رسول الله
صلى الله عليه وسلم ولم يحجبها وقد
برأها منه بالردة التي ارتدت مع
قومها فاطمأن أبو بكر وسكن.

(تفسير الطبري ۱۲/۲۲)

”اے خلیفہ رسول، یہ نبی صلی اللہ علیہ وسلم کی
بیویوں میں شمار نہیں ہوتیں۔ آپ نے نہ تو ان کو
علیحدگی کا اختیار دیا اور نہ ان پر حجاب کو لازم کیا۔
پھر اپنی قوم کے ساتھ مرتد ہو جانے کی وجہ سے
بھی اللہ نے اس کا تعلق نبی صلی اللہ علیہ وسلم سے
بالکل ختم کر دیا ہے (اس لیے اس پر امہات المؤمنین
کے احکام لاگو نہیں ہوتے)۔ اس پر ابو بکر مطمئن
ہو گئے اور ان کا غصہ فرو ہو گیا۔“

سنن ابی داؤد کے شارح شہاب الدین ابن رسلان المقدسی (وفات ۸۴۴ھ) ان واقعات کی روشنی میں فقہی
کلم کی وضاحت یوں کرتے ہیں کہ:

”جان لو کہ جن خواتین سے نبی صلی اللہ علیہ وسلم
نے ہم بستری نہیں کی اور نہ ان پر حجاب لازم کیا،
ان کا حکم نبی صلی اللہ علیہ وسلم کی بیوی کا نہیں ہے،
جس پر کسی دوسرے مرد سے نکاح حرام ہو۔ چنانچہ
روایت ہے کہ اس خاتون کے ساتھ مہاجر بن ابی امیہ
نے نکاح کیا اور سیدنا عمر نے اس کو سزا دینا چاہی تو
خاتون نے کہا کہ نہ مجھ پر حجاب لازم کیا گیا اور نہ
مجھے ام المؤمنین قرار دیا گیا۔ اس پر سیدنا عمر اس کو
سزا دینے سے رک گئے۔“

واعلم أن التي لم يدخل بها النبي
ﷺ، ولم يضرب عليها الحجاب، لا
يكون لها حكم زوجات النبي ﷺ
في تحريم النكاح على الغير، كما روي
أنه تزوج بهذه المهاجر بن أبي أمية،
فأراد عمر معاقبتها، فقالت: ما ضرب
علي الحجاب، ولا سميت أم المؤمنين.
فكف عنها. (شرح سنن ابی داؤد ۷/۸)

مذکورہ تمام شواہد بہت وضاحت کے ساتھ یہ بتا دیتے ہیں کہ عہد نبوی اور عہد صحابہ و تابعین میں حجاب کی
امتیازی و خصوصی حیثیت اہل علم پر بالکل واضح تھی اور امہات المؤمنین کے علاوہ عام مسلمان خواتین کے ساتھ
اس پابندی کے غیر متعلق ہونے کے حوالے سے کوئی ابہام نہیں پایا جاتا تھا۔

فرضیت حجاب سے پہلے کے واقعات کی نشان دہی

حدیث و سیرت کے ذخیرے سے یہ بات بھی سامنے آتی ہے کہ ایسے واقعات بیان کرتے ہوئے جن میں ازواج مطہرات کے کسی غیر محرم کے ساتھ گفتگو کرنے یا کسی مخلوط ماحول میں موجود ہونے کا ذکر ہو، صحابہ کرام رضی اللہ عنہم عموماً یہ واضح کرنے کا اہتمام کرتے تھے کہ یہ واقعہ ان پر حجاب کی پابندی عائد کیے جانے سے پہلے کا ہے، تاہم عام خواتین کے حوالے سے اس بات کی وضاحت کی مثالیں نہیں ملتی۔

اس نوعیت کی چند مثالیں حسب ذیل ہیں:

۱۔ ہجرت مدینہ کے بعد بہت سے مہاجرین مدینہ کی آب و ہوا کی وجہ سے شدید بخار میں مبتلا ہو گئے تھے۔ سیدہ عائشہ بیان کرتی ہیں کہ سیدنا ابو بکر اور ان کے غلام عامر بن فہیرہ اور بلال ایک ہی مکان میں ٹھہرے ہوئے تھے۔ کہتی ہیں کہ:

”وہ سب بخار میں مبتلا ہو گئے تو میں ان کی فأصابتهم الحمى، فدخلت عليهم أعودهم. وذلك قبل أن يضرب علينا الحجاب. (ابن ہشام، السيرة النبوية ۱۶۹/۲) لازم کے جانے سے پہلے کی بات ہے۔“

۲۔ عبد الرحمن بن اسعد بن زرارہ جنگ بدر کے قیدیوں کے مدینہ لائے جانے کا ذکر کرتے ہوئے بتاتے ہیں کہ:

”قیدیوں کو مدینہ لایا گیا تو سیدہ سودہ بنت زمعة قدم بالأسارى حين قدم بهم وسودة بنت زمعة عند آل عفرأ في مناحتهم على عوف ومعوذ ابني عفرأ، قال: وذلك قبل أن يضرب عليهن الحجاب. (سنن ابی داؤد، رقم ۲۶۸۰) اس وقت آل عفرأ کے ہاں تھیں جو عوف اور معوذ پر نوحہ کر رہے تھے۔ عبد الرحمن کہتے ہیں کہ یہ حجاب کے لازم کیے جانے سے پہلے کا واقعہ ہے۔“

۳۔ غزوہ احد کے واقعات بیان کرتے ہوئے واقدی نے نقل کیا ہے کہ:

”سیدہ عائشہ کچھ خواتین کے ساتھ اطلاعات حاصل کرنے کے لیے نکلیں اور اس وقت تک الحجاب یومئذ۔ (المغازی ۵۶۲/۱) حجاب لازم نہیں کیا گیا تھا۔“

۴۔ غزوہ خندق کے حالات بیان کرتے ہوئے سیدہ عائشہ فرماتی ہیں کہ :

أُنْهَآ كَانَتْ فِي حَصْنِ بَنِي حَارِثَةَ يَوْمَ
الْخَنْدَقِ فَكَانَتْ أُمُّ سَعْدِ بْنِ مَعَاذٍ مَعَهَا
فِي الْحَصْنِ وَذَلِكَ قَبْلَ أَنْ يَضْرِبَ عَلَيْهِنَ
الْحِجَابَ. (بیہقی، السنن الکبریٰ، رقم ۱۳۵۲۹)
”وہ اس موقع پر بنو حارثہ کے قلعے میں تھیں اور
سعد بن معاذ کی والدہ بھی ان کے ساتھ قلعے میں
تھیں اور یہ ان پر حجاب کے لازم کیے جانے سے
پہلے کی بات ہے۔“

۵۔ بنو قریظہ کے محاصرے کے دوران میں ابولبابہ بن عبدالمنذر نے بے احتیاطی سے بنو قریظہ کے متعلق نبی
صلی اللہ علیہ وسلم کے ارادے کی اطلاع ان کو دے دی تھی۔ اس پر انھوں نے خود کو مسجد نبوی میں ایک ستون
کے ساتھ باندھ لیا اور کہا کہ جب تک اللہ تعالیٰ میری توبہ قبول نہیں کرتے، میں یہیں بندھا رہوں گا۔ پھر جب
ان کی توبہ قبول کیے جانے کی وحی نبی صلی اللہ علیہ وسلم پر نازل ہوئی تو سیدہ ام سلمہ نے آپ سے اجازت چاہی کہ
جا کر خود ابولبابہ کو خوش خبری دیں۔ بیان کرتی ہیں کہ :

فَقَمْتُ عَلَى بَابِ حَجْرَتِي فَقُلْتُ، وَذَلِكَ
قَبْلَ أَنْ يَضْرِبَ عَلَيْنَا الْحِجَابَ: يَا أَبَا
لَبَابَةَ أَبْشِرْ فَقَدْ تَابَ اللَّهُ عَلَيْكَ.
(بیہقی، السنن الکبریٰ، ۱۳۹/۷)
”میں اپنے حجرے کے دروازے پر کھڑی ہوئی
اور میں نے پکارا کہ اے ابولبابہ، اللہ تعالیٰ نے
تمہاری توبہ قبول کر لی ہے۔ اور یہ ہم پر حجاب لازم
کیے جانے سے پہلے کا واقعہ ہے۔“

۶۔ واقعہ اُفک سے متعلق روایت میں سیدہ عائشہ رضی اللہ عنہا صفوان بن معطل السلمي کے متعلق بیان کرتی
ہیں کہ :

فَأَتَانِي فَعَرَفَنِي حِينَ رَأَيْتِي. وَقَدْ كَانَ
يُرَانِي قَبْلَ أَنْ يَضْرِبَ الْحِجَابَ عَلَيَّ.
فَاسْتَيْقِظْتُ بِاسْتِرْجَاعِهِ حِينَ عَرَفَنِي.
فَخَمَرْتُ وَجْهِي بِجِلْبَابِي.
(مسلم، رقم ۲۷۷۲۰)
”وہ آئے اور مجھے دیکھ کر پہچان لیا اور وہ مجھ پر
حجاب لازم کیے جانے سے پہلے مجھے دیکھ لیا کرتا
تھا۔ جب اس نے مجھے پہچان لیا تو اس کے؟ اِنَّا لِلّٰهِ
وَإِنَّا إِلَيْهِ رَاجِعُونَ“ پڑھنے پر میں جاگ گئی اور
میں نے اپنے چہرے کو اپنی چادر سے ڈھانپ لیا۔“

۷۔ عروہ بن زبیر، عیینہ بن حصن کے نبی صلی اللہ علیہ وسلم کے پاس حاضر ہونے کا واقعہ یوں نقل کرتے ہیں:
”عیینہ بن حصن رسول اللہ صلی اللہ علیہ وسلم
دخل عیینة بن حصن علی رسول الله

ﷺ وعنده عائشة وذلك قبل أن يضرب الحجاب. (بلاذري، انساب الاشراف ۱/۴۱۴)

کے پاس آیا۔ اس وقت وہاں سیدہ عائشہ بھی موجود تھیں اور یہ حجاب کے لازم کیے جانے سے پہلے کا واقعہ ہے۔“

۸۔ عبد اللہ بن حسن روایت کرتے ہیں کہ ضحاک بن سفیان کلابی نبی صلی اللہ علیہ وسلم کے پاس بیعت اسلام کے لیے آئے:

ثم قال له: إني عندي امرأتان أحسن من هذه الحميراء أفلا أنزل لك عن إحداهما وعائشة جالسة تسمع، قبل أن يضرب الحجاب، فقالت: أهي أحسن، أم أنت؟ (زبير بن بكار، الفكاكه والمزاح ۷۰)

”ضحاک نے نبی صلی اللہ علیہ وسلم سے کہا کہ میرے نکاح میں دو بیویاں ہیں جو اس گوری سے (سیدہ عائشہ کی طرف اشارہ کیا) زیادہ خوب صورت ہیں۔ میں ان میں سے ایک کو چھوڑ دیتا ہوں، آپ اس سے نکاح کر لیں۔ سیدہ عائشہ بھی پاس بیٹھی ہوئی تھیں اور بات چیت سن رہی تھیں۔ سیدہ نے کہا: یہ بتاؤ کہ وہ زیادہ خوب صورت ہے یا تم؟“

ضحاک خود بہت بد صورت تھے اور سیدہ نے اسی پر طنز کیا تھا۔ سیدہ کا یہ سوال سن کر نبی صلی اللہ علیہ وسلم ہنس پڑے۔

۹۔ ابن شہاب زہری بیان کرتے ہیں:

قدم أصيل الغفاري على رسول الله ﷺ من مكة قبل أن يضرب الحجاب على أزواج رسول الله ﷺ فقالت له عائشة: كيف تركت مكة؟ (ابن حجر، الاصابه ۱/۲۴۴)

”اصیل غفاری مکہ سے رسول اللہ صلی اللہ علیہ وسلم کے پاس پہنچے۔ اس وقت تک نبی صلی اللہ علیہ وسلم کی ازواج پر حجاب لازم نہیں کیا گیا تھا۔ عائشہ نے ان سے پوچھا کہ آپ مکہ کو کس حالت میں چھوڑ کر آئے ہیں؟“

۱۰۔ قیس بن طغفہ غفاری اپنے والد سے ایک واقعہ نقل کرتے ہیں، جس میں نبی صلی اللہ علیہ وسلم ان کو اپنے گھر لے گئے۔ کہتے ہیں:

فدخلنا على عائشة، وذلك قبل أن

”ہم سیدہ عائشہ کے حجرے میں داخل ہوئے اور

یضرب الحجاب، قال: أطمعینا یا عائشة۔ یہ حجاب کے لازم ہونے سے پہلے کی بات ہے۔ نبی (نسائی، السنن الکبریٰ، رقم ۶۵۸۵) صلی اللہ علیہ وسلم نے فرمایا کہ اے عائشہ، ہمیں کچھ کھلاؤ۔“

مذکورہ تمام مثالوں میں راوی کی طرف سے اس وضاحت کا اہتمام کہ یہ واقعہ حجاب کے حکم سے پہلے کا ہے، اسی پہلو سے تھا کہ سننے والے چونکہ امہات المؤمنین کے لیے حجاب کی پابندی سے واقف تھے، اس لیے اجنبی مردوں کے ساتھ ان کے محو کلام ہونے یا گھر سے باہر کسی دوسرے مقام پر موجود ہونے ممکنہ طور پر جو غلط فہمی یا ذہن میں جو سوال پیدا ہو سکتا ہے، اس کا جواب دے دیا جائے۔ ہمارے استقرا کی حد تک اس اہتمام کی کوئی مثال ذخیرہ حدیث میں کسی عام خاتون کے حوالے سے نہیں ملتی اور اس فرق سے بھی یہ واضح ہوتا ہے کہ حجاب کا امہات المؤمنین کے لیے ایک امتیازی اور خصوصی حکم ہونا عہد صحابہ میں ایک معلوم و معروف بات تھی۔

[باقی]

